



גאווערנער קעטי האוקול

אויף תיכף ארויסצוגעבן: 7/15/2022

גאווערנער האוקול שרייבט אונטער לעגיסלאטיווע פעקל צו באשיצן רעכטן פון פובליק בענעפיט באקומער און פארשטערקערן צוטריט צו סאציעלע סערוויסעס

לעגיסלאציע (S.3178A/A.5817A) פאדערט פון אפיסעס פון סאָושעל סערוויסעס ארויפצושטעלן באקומער'ס עיקר רעכטן

לעגיסלאציע (S.8972A/A.9749B) פארזיכערט אז געוויסע באקומער פון 'סופלעמענטאל נוטרישען עסיסטענס פראגראם' (Supplemental Nutrition Assistance Program, SNAP) בענעפיטן באקומען צוויי עלעקטראנישע בענעפיט טראנספער (Electronic Benefit Transfer, EBT) קרעדיט אדער דעביט קארטל

גאווערנער קעטי האוקול האט היינט געמאלדן אז זי האט אונטערגעשריבן א לעגיסלאטיווע פעקל פון צוויי בילס וועלכע וועלן באשיצן די רעכטן פון ניו יארקער וועלכע באקומען בענעפיטן און פארשטערקערן צוטריט צו סאציעלע סערוויסעס. די צוויי בילס וועלן העכערן דורכזעדיגקייט אויף די רעכטן פון די וועלכע ווענדן זיך אויף צו באקומען הילף און פארבעסערן צוטריט צו עסנווארג הילף.

"אזוי ווי ניו יארקער זעצן פאר ווייטער זיך צו ערהוילן פון די עקאנאמישע ווייטאגן פון דער פאנדעמיע, איז קריטיש-וויכטיג פאר אונז צו פארזיכערן אז פובליק הילף פראגראמען טוען פאסיג סערווירן אונזערע מערסט אומבאהאלפענע קאמיוניטיס, " האט גאווערנער האוקול געזאגט. "די בילס וועלן צו וויסן טאן פאר איינוואוינער איבערן סטעיט אויף זייערע רעכטן ווען זיי באקומען סאָושעל סערוויסעס און פארזיכערן אז פאמיליעס מוטשען זיך נישט צו לייגן עסן אויפ'ן טיש. איך שטאלציר מיך צו נעמען וויכטיגע טריט צו באשיצן און באפולמעכטיגן ניו יארקער וועלכע באקומען פובליק הילף ווייל פאר קיינעם קומט זיך נישט מיטצומאכן עסנווארג אדער טשיילד-קעיר אומזיכערהייט, היימלאזיגקייט, אדער סיי וועלכע אנדערע לעבנס-דראענדע דרוק און אנגעשטרענגטקייט."

"עס איז קריטיש-וויכטיג אז אנגעשטרענגטע ניו יארקער האבן גלייכע צוטריט צו נייטיגע סאָושעל סערוויסעס און פובליק בענעפיטן, " האט געזאגט ליוטענאנט גאווערנער אנטאניא דעלגאדא. "דער נייער לעגיסלאטיווער פעקל היינט אריינגעשריבן אין געזעץ וועט פארבעסערן דורכזעדיגקייט און אפהיטן די רעכטן פון די וועלכע זוכן די סערוויסעס צוליב שוועריגקייטן וואס זיי מאכן מיט."

לעגיסלאציע (S.3178A/A.5817A) וועט פאדערן מודיע צו זיין איבער די רעכטן פון מענטשן וועלכע ווענדן זיך צו באקומען הילף. דאס וועט מודיע זיין פאר די באקומער איבער זייער עיקר רעכטן וועלכע זענען אוועקגעשטעלט לויט'ן געזעץ, ווי צ.ב.ש. דאס רעכט צו א יושר'דיגע היערינג, דאס רעכט צו פרעגן איבער עמערדזשענסי הילף, דאס רעכט זיך צו ווענדן פאר אלע בענעפיטן און סערוויסעס, דאס רעכט צו פרעגן איבער טשיילד-קעיר, דאס רעכט צו אומזיסטע שפראך סערוויסעס, דאס רעכט צו אונטערזוכונג

און ספעציעלע סערוויסעס אויב מאכט מען מיט געוואלדטאטן אין שטוב, און דאס רעכט צו א געשריבענע פולשטענדיגע נאטיץ.

**סענאטאר דזשעימס סענדערס דזשוניאר האט געזאגט**, "ניו יארקער נייטיגן זיך אין עיקר'דיגע הילף זאלן קענען זייערע רעכטן און בענעפיטן. די לעגיסלאציע וועט העלפן מענטשן באקומען די שטיצע אין וועלכע זיי נייטיגן זיך פאר זייערע פאמיליעס און פאר זיך זעלבסט. טייל פון דער ראלע פון א מיטגעפילישע רעגירונג איז צו פארזארגן הילף פאר עיקר'דיגע געברויכן וועלכע מען קען נישט אליין נאכקומען."

**אסעמבלי-מיטגליד פאמעלא דזשעי. הונטער האט געזאגט**, "ביים באקומען פובליק בענעפיטן זאל עס זיין קלאר און דייטליך ערקלערט אויף וואס איר זענט בארעכטיגט. באקומער ווייסן אפשר נישט אז זיי זענען בארעכטיגט צו היערינגס, עמערדזשענסי הילף און אנדערע סערוויסעס. בפועל מודיע זיין די רעכטן אין סאָושעל סערוויסעס אפיסעס איז נייטיג וויבאלד די וועלכע ניצן די בענעפיטן האבן מעגליך נישט קיין פאסיגע צוטריט צום אינטערנעט. איך לויב גאווערנער האוקול פאר אונטערשרייבן די לעגיסלאציע אלס געזעץ און איך קוק ארויס צו איר איינפירונג."

לעגיסלאציע (S.8972A/A.9749B) פאדערט פון סופלעמענטאל ערנערונג הילף פראגראמען צוצושטעלן צוויי עלעקטראניק בענעפיט טרענספער קרעדיט אדער דעביט קארטלעך פאר יעדע הויזגעזינד אין וועלכן עס געפונען זיך צוויי אדער מער עלטערן אדער אויפציער וועלכע וואוינען אין דעם הויזגעזינד. דאס וועט צושטעלן פאר באקומער מער באקוועמליכקייט אין אויסניצן זייערע בענעפיטן צו שפייזן זייערע פאמיליעס.

**סטעיט סענאטארקע דזשוליע סאלאזאר האט געזאגט**, "איך שטאלציר מיך צו ספאנסירן לעגיסלאציע אלס פשוט-שכל'דיג און ווי נייטיג אלס ביל A8972S אינאיינעם מיט מיין קאלעגע אסעמבלי-מיטגליד שמחה אייכנשטיין. מיט די אלע דרוקענישן וואס פאמיליעס האבן אויסצושטיין, איז נייטיג לעגיסלאציע צו אדרעסירן ווירקליכע געברויכן אין אונזער באזייטיגטע אונטערסערווירטע קאמיוניטיס. דאס איז איינע פון יענע געברויכן. מיר מאכן זיכער אז אלע אויפציער אין אונזערע שטובער האבן צוטריט צו זייערע באווייליגטע בענעפיטן פון איין מאמענט צום צווייטן, און נישט דארפן באהאנדלען א קארטל ווי א רילעי-רעי-בעטאן. SNAP איז א פעדעראלע פראגראם וואס העלפט איבער 40 מיליאן אמעריקאנער יעדעס יאר און 1.8 מיליאן פון די יעניגע זענען ניו יארקער. דאס איז א פראגמאטישע שריט און איך דאנק יעדן לעגיסלאטאר וואס שטיצט דעם ביל. און א ישר כח צו גאווערנער האוקול פאר אונטערשרייבן דעם ביל אלס געזעץ אזוי ווי מיר אדרעסירן די חסרונות אין אונזער סיסטעם."

**אסעמבלי-מיטגליד שמחה אייכנשטיין האט געזאגט**, "עס איז גענוג שווער ווען פאמיליעס וועלכע באקומען SNAP בענעפיטן מוזן וואוינען אונטער די כסדר'דיגע דרוק פון שפייזן זייערע קינדער. איצט וועלן זיי נישט דארפן מער מיטמאכן די אומבאקוועמליכקייט פון זיך טיילן מיט אן איינציג קארטל צווישן צוויי אויפציער פון דעם הויזגעזינד. די פשוט-שכל'דיגע לעגיסלאציע איז א פשוט'ע, ווירקזאמע און פראקטישע לייזונגס-מיטל צו א פרוסטרירנדע און זינלאזע פראבלעם. א דאנק אייך גאווערנער האוקול פאר אנערקענען די וויכטיגקייט פון דער נושא און אונטערשרייבן דעם ביל אין געזעץ."

###